

आखिरी पन्ना

— हरी मोटवाणी

(1929-2006)

लेखक परिचय:-

हरी मोटवाणीअ जो जनम 30 नवम्बर 1929 ते लाङ्काणे सिन्ध में थियो। हुन तइलीम फ्रकति चार दर्जा सिन्धी हासुलु कई। पर हयातीअ जे आजमूदनि खे कहाणीअ नॉविल आत्म कथा जरिए वाह जे इजहारु डिनो। संदसि किताब आहिनि- हिक लहर, धरती, खुदर, अच्छा वार, कारा भंवर, आजगु फ़िज़ां (कहाणियूं), अबो, अझो, पाणियारा पखी, कौड़ो सचु (नॉविल), आखिरी पन्ना (आत्म कथा)।

1961 खां आखिर ताई मशहूर अदबी रसाले कूँज जो सम्पादन ऐं प्रकाशन। अझो नॉविल ते साहित्य अकादमी इनाम। महाराष्ट्र सिन्धी अकादमी, प्रियदर्शनी अकादमी, गोबिन्द माल्ही कल्चरल अकादमी, राम पंजवाणी ट्रस्ट पारां सम्मान ऐं इनाम सिन्ध मां घणा मान-सम्मान हासुल कयाई।

हिन बाब में संदसि आत्म कथा जो हिसो डिजे थो। जहिं मां संदसि अदबी खेत्र में पैरु रखण ऐं काम्याब थियण जो बयानु आहे।

मां 1951 खां बम्बईअ में आहियां। बम्बईअ शहर ऐं संदसि पसगिरदाईअ खे निहायत वेझिड़ाईअ तां डिठो अथमि। अमीरी ऐं गरीबी- बिन्हीं जो मुशाहिदो कयो अथमि। पाँश इलाको ऐं सिलम इलाको डिसंदे बम्बईअ बाबत केई अलामतूं जहन में तरी ईदियूं अथमि। जीअ हिक तस्वीर में सिर्फ वस्त्र ई वस्त्र आहिनि। लेकिन चहिरा गाइबु आहिनि। बी तस्वीर में सिर्फ चहिरा ई चहिरा आहिनि, लेकिन वस्त्र गाइबु आहिनि। या त मूखे केरु तस्वीर चिटण लाइ चवे त मां हिक बड़े कैनवास ते कारो ड्रामरु हणी, हिक कुंड में पेंट ऐं बीअ कुंड में लंगोट पेंट करियां...!’

जंहीं वक्त मूं अदबी क्षेत्र में प्रवेश कयो हो त के बि वडियूं उम्मेदूं या ख्वाहिशूं खणी कोन आयो होसि। मुराद हुअम त कुझ सिखां ऐं लिखां। पोइ डिटुमि त जंहीं अदबी क्षेत्र खे चन्दन जे काठ जो वणु समुझियो होम ऐं उन वण जी खुशबूइ तरफ छिकिजी वियो होसि, उन ते केई नांग जुटियल हुआ। मूं जडहिं बि उन वण जे वेझो वजण जी कोशशि कई त उन्हनि नांगनि फूकूं डिनियूं। उहे फूकूं अजां बि वधी वेयूं जडहिं मूं अदबी रसालो कूंज कढियो। जेको हिन्द ऐं सिन्धु जे अदबी दुनिया में मकमूल थी वियो। पोइ कहाणियूं लिखियम, नाविल लिखियम ऐं सिन्धु जो सफरनामो लिखियुम...

अहिडे जहरीले माहोल में रहंदे साहित्य अकादमीअ जो इनाम हासुल करण इऐं हो ज़णु मूं नांगनि जे खिरनि में हथु विझी, नागमणी हासुल करे वरती हुई। उहा मुंहिजे साहित्य साधना जी सोभ हुई। हिक ई साल में अदबी इनाम हासुल करण, अमृत फल मिसलि हो, जेको मूखे हमेशा ताज़ो ऐं तवानो रखंदो ईदो....

मां उन्हनि थोरनि खुशनसीब अदीबनि मां आहियां जंहीं विश्व प्रसिद्ध लेखकनि, शाइरनि, ऑलिमनि, दानशमंदनि, कौमी हीरोज जे जन्म आस्ताननि, मज़ारुनि ऐं समाधियुनि जी ज़ियारत कई आहे।

मूं टैगोर जे शांती निकेतन जो भेरो कयो त शरत चन्द्र जी ट्राफी पिण खटी अथमि। मूं शाह लतीफ जे भिट, सचल जे दराज़ा ऐं सामीअ जे चौमुखीअ जो दीदारु बि कयो अथमि। उड्डेरालाल ते सीसु निवायो अथमि त शहीद बिलावल जे दरगाह ते सजदो कयो अथमि। होशूअ जी कबर, ए.ए. काज़ीअ जे मजार ऐं दूलह दरिया खान जी आखिरी आराम गाह ते अक्रीदत जा गुल चादिया अथमि। सिन्धु जे आखिरी महाराजा ड़ाहर सेन जे ब्रह्मण आबाद जा खण्डहर ऐं पंज हजार साल पुराणी सिन्धू तहज़ीब जी अज़मत- 'मोहन जो दड़ो' जी यात्रा पिण कई अथमि।

मुंहिजी आत्म कथा मुंहिजो आत्म साक्षात्कार इहो सिलसिलो मुंहिजे आत्म परिचय, मुंहिजे ज़म खां शुरू थी, उग्र सां गड्डु वधंदो, सिन्धू ऐं गंगा जी सभ्यता खे अपनाईदो, अरब महासागर जे कुंबे ताई अची पहुतो आहे, जिते शहरी ज़िन्दगीअ सां मुम्बईअ जी लाईफ़ सां, दूबदू थियणो पियो। हीअ उहा शहरी ज़िन्दगी आहे जिते पंहिजे चहिरे खे हर रोज़ कलई करिणो पवंदो आहे। इहो सिलसिलो 1996ई. ताई हलंदो आयो आहे।

हिन बइदि मुंहिजो जीवन कीअं गुज़रंदो, छा कंदुसि, छा लिखंदुस, उन जी पूरी ज़ाण कान अथमि। लेकिन मुंहिजो कलमु रुकिजी न वियो आहे। मां ज़हनी तोर खाली न थियो आहियां। मां नितु भरजंदो रहां थो छो त ज़िन्दगी हिक हंधि बीही कान रही आहे। जेसताई ज़िन्दगी रवां आहे। मुशहिदो जारी आहे, मुंहिजो कलमु हलंदो रहंदो, नोट बुक भरिजंदा रहंदा....

1996 ई. ताई मूं छा पातो, छा विजायो आहे, उन जो पोतामेल हिन आत्म कथा में दर्ज आहे- उहो किथे मेठाज भरियो आहे त किथे कसारो ऐं उगिरो पिणि....

मूखे 2005 में ई अदबी इनाम मिलिया। 'खुदर' कहाणियुनि जे किताब ते महाराष्ट्र राज्य सिन्धी साहित अकादमीअ जो, जेको मान्यवर मिनिस्टर श्री प्रमोद नौकर पंहिजनि शुभ हथनि सां डिनो।

बियो इनाम 'अबो' ते दहलीअ जे हिक अदबी संस्था रामकृष्ण जय दयाल हारमोनी अवार्ड मदर टेरेसा हथां मिलियो। टियो इनामु, लेखकनि लाइ फ़रखर जो बाइसु, साहित्य अकादमीअ जो इनामु, 'अज्ञो' नॉविल ते मिलियो, जेको अकादमीअ जे प्रेसीडन्ट श्री यू.आर. अनन्त मूर्तीअ पंहिंजनि मुबारक हथनि सां डिनो: बैंगलोर में। उन्हनि टिन्हीं इनामनि में नकद रकम खां सवाइ मूमेंटो पिण डिना विया। साहित्य अकादमीअ जे इनामी जलसे में, लेखकनि जे रूबरू मूखे जडहिं तकरीर करण लाइ चयो वियो त मूं छपियल तकरीर पढ़ण खां अगु चयो: मुंहिंजी मात्र भाषा सिन्धी आहे। मां पंहिंजी भाषा में ई लिखंदो पढ़ंदो आहियां। मुंहिंजो इनामी नॉविल सिन्धी में ई लिखियलु आहे। हिन्दी असां जी राष्ट्र भाषा आहे। उहा मां गालहाइण पढ़ण ज्ञाणां थो। भारत जूं खियूं भाषाऊं मुंहिंजू सौटियूं मासातियूं आहिनि जिन सां मां नातो कडहिं कडहिं निबाईदो आहियां। गुजराती, मराठी ऐं उर्दू मुंहिंजे वेझो आहिनि त उहे कडहिं कडहिं मूं वटि अची टिकंदियूं आहिनि। बाकी विदेशी बोलियुनि सां मुंहिंजो को बि सम्बन्धु कोन्हे।

डैडी डादीअ में तव्हां बाबा वांगुरु पिया लगो ! मां आईने जे सामुहूं वजी बीठसि ऐं गौर सां पंहिंजो चहिरो डिसण लगुसि। वाकई ! डादीअ सां मुंहिंजो मुंहं मुहांडो बाबा सां मिलियो-जुलियो थे...! सोच में पइजी वियुसि। पोइ मुश्किन्दे, पोटीअ डांहूं निहारीदे चयुमि: तुंहिंजीअ नज़र खे दादु थो डियां! अबु खां पोइ मां डादी न लहराईदुसि ऐं पंहिंजे चहिरे में, पंहिंजे पीउ खे ज़िन्दह रखंदुसि!

डादी रखाइण में टे फ़ाइदा थिया। पहिरियो: अच्छा दाग ढकिजी विया। बियो: डादीअ पोइतां बाबा लीओ पाइण लगो ऐं टियो: टेई 'अदबी इनाम' डादी रखाइण बइदि मिलिया...।

नवां लफ़्ज़ :

पॉश इलाको = शाहूकारनि ऐं सभ्य माणहुनि जो इलाको।

स्लिम = गरीबनि जे झोपडीअ जो इलाको।

मकबूल = माणहुनि में प्यारो। **देहांत** = मृत्यु।

:: अभ्यास ::

सुवाल: I. हेठियनि सुवालनि जा जवाब थोरे में डियो:-

- (1) लेखक जे अदबी खेत्र में पेरु रखण जो बयान पंहिंजनि लफ़्ज़नि में कर्यो।
- (2) लेखक जे नांगमणी हासुल करण वारी घटना लिखो।
- (3) लेखक पंहिंजी आत्म कथा खे छा थो मजे?
- (4) लेखक खे डादी वधाइण मां कहिडा फाइदा थिया?
- (5) हरी मोटवाणीअ जे किताबनि जा नाला लिखो।

वंहिवारी कमु : लेखकनि जे फोटुनि जो एलबम ठाहे उन में हरी मोटवाणीअ जो फोटू लगायो।

●●